



© Мухаддес Китапты аударуу Институты, 2004

# Тимофейге жазылған биринши хат

## Китап ҳаққында мағлыұмат

Бул хатты елши Павел Қудайдың хызметшиси, жас жигит Тимофейге жазған еди.

Тимофейдиң әкеси грек, анасы яхудий болып, ол кишкене бала ўақтынан Қудайдың сөзин жақсы билетуғын еди хәм ол бойынша тәрбияланған еди. Тимофей Павелдиң биринши сапарының ўақтында оның менен танысып, ол арқалы Ийса Масихты қабыл еткен болыўы мүмкин (Елш. исл. 14:6, 7). Павел өзиниң екнши сапарының ўақтында Листра қаласында болғанда Тимофейди ушыратып қалып, оны өзиниң барлық сапарларында бирге алып жүрди (Елш. исл. 16:2, 3).

Сапарларының биринде Павел Тимофейди Азия үлкесиниң (хәзирги Туркияның кубла-батыс бөлеги) пайтахты Ефес қаласында қалдырып кеткен еди. Павел өз хатында Ефесте болған Тимофейге исениўшилерди жалған муғаллимлердиң тәсиринен сақлаўды, жәмәәт жетекшилерин тайынлаўды хәм Ийса Масихтың садық хызметшиси болыўды буйырады.

Павел хатта исениўшилер жәмәәтиниң дүзилисине хәм ондағы тәртипке үлкен итибар береди.

## Биринши бап

### *Сәлемнама*

<sup>1</sup>Қутқарушымыз Қудайдың хәм үмитимиз Масих\* Ийсаның буйрығы менен Масих Ийсаның елшиси болған мен, Павелден, <sup>2</sup>исенимдеги хақықый улым болған Тимофейге сәлем! Әкемиз Қудай хәм Ийемиз Масих Ийса саған мийрим, рехим хәм тынышлық берсин!

<sup>3</sup>Мен Македонияға кетип баратырғанымда саған өтиниш еткенімдей, Ефесте қал. Ол жердеги айырым адамларға жалған тәлийматларды үйретпеўди, <sup>4</sup>аңызлар хәм шексиз шежирелер менен бәнт болмаўды буйыр. Булар исеним арқалы билинетуғын Қудайдың ислерине пайда бериўдиң орнына, тартысларды келтирип шығарады. <sup>5</sup>Ал бул буйрықтың мақсети болса – пәк жүректен, таза хұжданнан хәм хақықый исенимнен сүйиспеншиликти пайда етиў. <sup>6</sup>Гейбир адамлар булардан жүз бурып, бос гәплерге ерип адасты. <sup>7</sup>Олар нызам муғаллими болыўды кәлейди, бирақ нени сөйлеп хәм нени табан тиреп тастыйықлап атырғанын түсинбейди.

<sup>8</sup>Дурыс қолланған адам ушын Мухаддес Нызам пайдалы екенин бизлер билемиз. <sup>9</sup>Және де, Мухаддес Нызам хақ адамлар ушын емес, ал нызамды бузыўшылар хәм бойсынбайтуғынлар, қудайсызлар хәм гүнакарлар, мухаддес емеслер хәм мухаддес нәрселерди сыйламайтуғынлар, ата-анасын өлтиретуғынлар, адам өлтириўшилер, <sup>10</sup>бузыклар, өз жынысындағы адам менен қосылыўшылар, адамды урлап сатыўшылар, өтирикшилер, жалған гүўалық бериўшилер хәм дурыс тәлийматқа қарсы ис қылатуғын басқа хәмме ушын қолланылатуғынын билемиз. <sup>11</sup>Дурыс тәлиймат болса, алғыс-мақтаўларға ылайық Қудайдың уллы Хош Хабарына тийкарланған. Усы Хош Хабарды Қудай маған исенип тапсырды.

### *Павелдиң Қудайдың мийрими ушын миннетдаршылық билдириўи*

<sup>12</sup>Маған күш-қуўат берип қойған Ийемиз Масих Ийсаға миннетдаршылық билдиремен. Себеби Ол мени садақ деп есаплап, Өз хызметине тайынлады. <sup>13</sup>Бир уақытлары мен Оған тил тийгизиўши, қуўдалаўшы хәм залым адам болсам да, Ол маған мийрим-шәпәтгин берди. Өйткени менде хақықый исеним болмағанлықтан, не

---

\* 1:1 *Масих* – еврей тилинде «Басына май қуйылған адам» дегенди аңлатады. Қудай ўәде еткен Қутқарушы.

ислеп жүргенимди билмейтуғын едим. <sup>14</sup>Бирақ Ийемиздің мийри-ми Масих Ийсадағы исеним хәм сүйиспеншилик пенен бирликте мениң үстиме мол-мол болып төгилди.

<sup>15</sup>«Масих Ийса бул дүньяға ғүнакарларды қутқарыў ушын келди», — деген сөзлер исенимли хәм хәмме адамлар тәрәпинен қабыл қылыныўға ылайықлы сөзлер. Мен өзимди ғүнакарлардың ишиндеги ең жаманыман деп есаплайман. <sup>16</sup>Бирақ, мен ғүнакарлардың ишиндеги ең жаманы болсам да, Масих Ийса маған рехим етти. Кейинирек Өзине исенип, мәңгилик өмирге ерисетуғынларға өрнек болыўым ушын, Ол маған шексиз сабырлығын көрсетти. <sup>17</sup>Мәңгилик Патшаға, өлмейтуғын хәм көринбейтуғын жалғыз Қудайға мәңгиге хұрмет хәм даңқ болсын! Аўмийин.

<sup>18</sup>Улым Тимофей! Сен туўралы алдын айтылған пайғамбаршылық сөзлерине тийкарланып, саған буйыраман: усы сөзлер бойынша жақсы әскер сыяқлы ис-хәрекет ет. <sup>19</sup>Исениминди хәм хұжданыңды таза сақла. Айырымлар хұжданын сатып, исениминен айырылды. <sup>20</sup>Олардың арасында Гименей хәм Искендер де бар. Қудайға тил тийгизбеўди үйренсин деп, мен оларды жәмәәттен шығарып, шайтанның қолына тапсырдым.

## Екинши бап

### *Қудайға сыйыныў ҳаққында*

<sup>1</sup>Ең алды менен исениўшилерге мынаны үйретиўинди өтиниш етемен: олар Қудай алдында хәмме адамлар ушын сорап, дуға етип, жалбарынып, миннетдаршылық билдирсин. <sup>2</sup>Патшалар хәм басшылар ушын да дуға етсин. Сонда бизлер Қудайдың жолы менен ҳадал жасап, парахат хәм тыныш өмир сүремиз. <sup>3</sup>Бул ис жақсы болып, Қутқарыўшымыз Қудайға унайды. <sup>4</sup>Себеби Ол хәмме адамлардың қутқарылыўын хәм ҳақыйкатлықты билиўин қәлейди. <sup>5</sup>Қудай жалғыз хәм Қудай менен адамлардың арасындағы Тәўеллеши, Өзи адам болған Масих Ийса да жалғыз. <sup>6</sup>Ол Өзин хәмме адамлар ушын қурбан қылды. Бул арқалы Ол Қудайдың хәмме адамларды қутқарыўды қәлейтуғынын белгиленген ўақытта дәлилледи. <sup>7</sup>Мен усы ушын Масих Ийса тәрәпинен хабаршы хәм елши болып тайынланып, басқа миллетлерге исеним хәм ҳақыйкатлық ҳаққында үйрететуғын муғаллим болдым. Мен алдап атырған жоқпан, ҳақыйқатын айтып турман.

<sup>8</sup>Жәмәәтдеги ер адамларға ашыўланбаўды хәм тартыспаўды, ал хәмме жерде мухаддес қолларын көтерип дуға етиў кереклигин үйретиўинди қәлеймен. <sup>9</sup>Ҳаяллар да шашларына артықша сән бермей,

өзлерин алтынлар, хинжилер ямаса кымбат кийимлер менен емес, ал сыпайы кийим, әдеп хәм ийбе менен безесин. <sup>10</sup> Керисинше, олар Қудайдан қорқып жасайтуғын хаялларға ылайықлы жақсы ислер менен өзлерин көркем қылсын. <sup>11</sup> Хаял тыныш хәм толық бойсынған халда тәлим алсын. <sup>12</sup> Хаялдың тәлим берип, ер адамды басқаруына рухсат етпеймен. Хаял тыныш болсын. <sup>13</sup> Өйткени дәслеп Адам-ата, соңынан Хаўа-ене жаратылды. <sup>14</sup> Және де, Адам-ата емес, ал хаял алданып, гүна иследи. <sup>15</sup> Бирақ, хаял исеним, сүйиспеншилик хәм мухаддеслик пенен, әдепли болып жасаса, бала туўуы арқалы қутқарылады\*.

### Үшинши бап

#### *Жәмәәт жетекшилери хәм хызметшилери ҳаққында*

<sup>1</sup> «Егер ким де ким жәмәәт жетекшиси болуўды аңсаса, жақсы исти арзыў еткени», — деген сөзлер ҳақыйқат. <sup>2</sup> Солай етип, жәмәәт жетекшиси айыпсыз, бир хаяллы\*\*, салмақлы, өзин тутып билетуғын, хұрметли, миймандос хәм тәлим берийге қәбилетли болуўы шәрт. <sup>3</sup> Және де, ол мәскүнемликке берилген, қызба, жәнжелкеш, пайдакүнем болмай, ал мүләйим, <sup>4</sup> өз үйин жақсы басқаратуғын, балаларына сөзин тыңлатып, өзин хұрмет еттире алатуғын адам болуўы лазым. <sup>5</sup> Себеби өз үйин басқара алмайтуғын адам Қудайдың жәмәәтине қалай ғамхорлық қыла алады? <sup>6</sup> Жетекши жақында исенген адам болмауы тийис. Олай болса, ол мақтанып кетип, шайтан сыяқлы жазаға дуўшар болуўы мүмкин. <sup>7</sup> Және де, ол айыпланып, шайтанның дузағына түспеуи ушын, жәмәәттің сыртындағы адамлардың алдында жақсы атқа ийе болуўы керек.

<sup>8</sup> Сол сыяқлы, жәмәәт хызметшилери де мәскүнемликке берилген, харам пайданы гөзлейтуғын адам болмай, бир сөзли хәм хұрметли адамлар болуўы шәрт. <sup>9</sup> Олар исенимнің терең ҳақыйқатлығын билип, таза хұждан менен ис-хәрекет етиуи тийис. <sup>10</sup> Бул хызметшилер де дәслеп сынақтан өтиуи лазым. Егер айыпсыз болса, хызметке қойылсын. <sup>11</sup> Сондай-ақ, олардың хаяллары да\*\*\* өсекши

\* 2:15 Бул аят хаял бала туўуы арқалы қутқарылады, деген мәнисти емес, ал хаял хожалықта хаяллық хәм аналық ұазыйпасын жақсы орынлауы тийис деген мәнисти береди. Бул аятты алдында айтылған аятлар менен байланыстырып түсиниў тийис.

\*\* 3:2 Ямаса: тек бир хаялға үйленген.

\*\*\* 3:11 Ямаса: хызметши хаяллар да.

болмай, құрметли, салмақлы хәм хәмме исте исенимли болсын. <sup>12</sup> Жәмәәт хызметшилери бир хаяллы\*, балаларын хәм өз үй-ишин жақсы басқаратуғын адамлар болсын. <sup>13</sup> Хызметин жақсы атқарған хызметшилер жоқары мәртебеге ериседи хәм Масих Ийсаға деген исенимде үлкен батырлыққа ийе болады.

### *Уллы сыр*

<sup>14-15</sup> Мен жақын арада сениң жаныңа барыўдан үмит етемен. Бирак егер кешиксем, Қудайдың шаңарағында исениўшилердиң қалай ис тутыўы кереклигин билиўиң ушын, саған усы хатты жазып атырман. Қудайдың шаңарағы – хақыйкат тиреги хәм тийкары болған тири Қудайдың жәмәәти. <sup>16</sup> Қудайдың жолының сыры уллы екени сөзсиз.

Келди Масих адам денесинде,  
 Мухаддес Руўх\*\* тәрeпинен хақ деп тастыйықланды Ол,  
 Периштелерге көринди,  
 Ол хақкында жәрияланды миллетлерге,  
 Дүньяда Оған исенди,  
 Ол жоқарыға алынды салтанат пенен.

### **Төртинши бап**

#### *Жалған тәлийматлар хаққында*

<sup>1</sup> Мухаддес Руўх анық айтпақта: соңғы ўақытларда гейбир адамлар алдаўшы руўхларға хәм жинлердин тәлийматларына қулақ асып, исенимнен қайтады. <sup>2</sup> Бундай тәлийматлар хұждансыз\*\*\* болған еки жүзли өтирикшилер тәрeпинен тарқалады. <sup>3</sup> Бул өтирикшилер үйлениўди хәм турмысқа шығыўды қадаған етеди, және де, айырым азық-аўқатларды жемеўди буйырады. Деген менен, хақыйқатты билетуғын исениўшилердиң миннетдаршылық билдирип жеўи ушын, Қудай бул нәрселерди жаратқан-ғо. <sup>4</sup> Қудай жаратқан хәр бир нәрсе жақсы хәм егер миннетдаршылық пенен қабыл етилсе, хеш нәрсеге тыйым салынбаўы керек. <sup>5</sup> Өйткени бизлер хәр бир нәрсени Қудайдың сөзи бойынша хәм дуўа етиў арқалы мухаддес деп қабыл етемиз.

#### *Жақсы хызметши*

<sup>6</sup> Егер буларды туўысқанларға нәсиятласаң, онда сен исенимниң хәм өзинң тутынған жақсы тәлийматтың сөзлери менен азықланған,

\* 3:12 Ямаса: тек бир хаялға үйленген.

\*\* 3:16 *Мухаддес Руўх* – Қудайдың Руўхы.

\*\*\* 4:2 Сөзбе-сөз: хұжданлары ыссы темир менен қыздырылған.

Масих Ийсаның жақсы хызметшиси боласаң. <sup>7</sup>Жарамас хәм мәнис-сиз гәплерден аўлақ болып, өзінди Қудай жолында шынықтырып бар. <sup>8</sup>Денени шынықтырыўдың пайдасы аз. Ал Қудайдың жолында шынығыў хәр тәрәплеме пайдалы. Себеби бул аркалы хәзир хәм келешекте өмир бериледи. <sup>9</sup>Бул сөзлер исенимли хәм хәр тәрәплеме қабыл етилиўге ылайықлы. <sup>10</sup>Соның ушын бизлер аўыр мийнет етип, азап шекпектеміз. Өйткени хәмме адамлардың, әсиресе исениўшилердин Қутқарыўшысы болған тири Қудайдан үмит етеміз.

<sup>11</sup>Сен усыларды буйыр хәм үйрет. <sup>12</sup>Жассаң деп, өзінди хеш кимниң кемситиўине жол қойма. Керисинше, сөйлеген сөзин, жасаў тәризин, сүйиспеншилигин, исенимин хәм пәклигин менен исениўшилерге өрнек бол. <sup>13</sup>Мен жаныңа барғанымша, исениўшилер жәмәәтине Мухаддес Жазыўларды оқыўға, үгит-нәсият етиўге хәм үйретиўге өзінди бағышла. <sup>14</sup>Ақсақаллар жыйыны сениң үстиңе қол қойып дуўа еткенде\*, өзиңе пайғамбаршылық аркалы берилген руўхый сыйды\*\* пәс көрме. <sup>15</sup>Усыны ис жүзинде қоллан хәм табысларыңды хәмме көриўи ушын, өзінди буған толық бағышла. <sup>16</sup>Өзиңе хәм берип атырған тәлимине дыққат аўдар, усы ислеринди даўам ет. Усылай ислесең, өзінди де, сени тыңлайтуғынларды да қутқарасаң.

## Бесинши бап

### *Жәмәәт ишиндеги қатнасықлар*

<sup>1</sup>Ғарры адамға урыспа, ал оны әкендей көрип, нәсият бер. Жас жигитлерди ининдей, <sup>2</sup>жасы үлкен хаялларды анаңдай, жас хаял-қызларды әжапан хәм қарындасындай көрип, толық пәклик пенен ақыл-нәсият бер.

<sup>3</sup>Ғақыйқаттан қәуендерсиз болған жесир хаялларды хұрмет ет. <sup>4</sup>Бирақ, егер бир жесир хаялдың балалары ямаса ақлықлары болса, олар ең алды менен Қудайдың жолы менен жүрип, өз үй-ишине ғамхорлық көрсетиўди, әке-шешеси менен кемпир апа хәм атасының алдында парызын өтеўди үйренсин. Себеби бул Қудайға унайды. <sup>5</sup>Ғақыйқаттан қәуендерсиз, жалғыз қалған жесир хаял Қудайдан үмит қылып, күни-түни Оған жалбарынып дуўа етеди. <sup>6</sup>Бирақ тек кәйип-сапа менен жасайтуғын жесир хаял — тири өлик. <sup>7</sup>Айыпланбаўи ушын, оларға усыларды ескертип қой. <sup>8</sup>Егер ким де ким өз ағайин-туўғанларына,

\* 4:14 *Қол қойып дуўа етиў* — исениўшилер жәмәәтінде бир адам хызметке қойылғанда исленетуғын ис-хәрекет.

\*\* 4:14 *Руўхый сый* — Өзиңе хызмет етиўи ушын, Қудайдың исениўшилерге беретуғын сыйы.

әсиресе үй-ишиндегилерге қарамаса, ол исенимнен жүз бурған адам болып, исенбейтуғын адамнан да бетер болғаны.

<sup>9</sup> Жесирлер дизимине жазылатуғын жесир хаял тек бир мәртебе турмысқа шыққан, жасы алпыстан кем болмаған болыуы керек.

<sup>10</sup> Сондай-ақ, ол жақсы ислери менен ат шығарған болып: балаларын жақсы тәрбиялаған, миймандос болған, исениўшилерге кишипейиллик пенен хызмет еткен\*, қыйыншылықта болғанларға жәрдем берген хәм ийгиликли ислерге өзін бағышлаған болыуы тийис. <sup>11</sup> Жас жесир хаяллардың атларын дизимге жазба. Өйткени олардың Масихқа деген садықлығынан дене қәлеўлери үстин болып, және турмысқа шығыўды ойлайды. <sup>12</sup> Солай етип, олар алдын берген ўәделерин бузып, жазаға дуўшар болады.

<sup>13</sup> Буннан тысқары, олар үйме-үй жүрип, ўақытларын бийкар өткизиўди әдетке айландырады. Олар тек ериншек болып қалмай, өсек те айтады хәм керек емес нәрселерди сөйлеп, басқалардың исине араласады. <sup>14</sup> Сонлықтан жас жесир хаяллар турмысқа шығып, бала туўыўын хәм хожалық жумысларын меңгерип, душпанлардың өсек қылыўына себеп туўдырмаўын қәлеймен. <sup>15</sup> Себеби олардың гейбиреўлери әлле қашан азғырылып, шайтанның изине ерип кетти. <sup>16</sup> Егер исениўши бир хаялдың\*\* жесир қалған жақынлары болса, оларға жәрдем етсин, исениўшилер жәмәәтине аўырманлық салмасын. Сонда исениўшилер жәмәәти ҳақыйқаттан қәуендерсиз қалған жесирлерге жәрдем ете алады.

<sup>17</sup> Жәмәәтти жақсы басқаратуғын ақсақаллар, әсиресе Қудайдың сөзин жәриялап хәм үйретип, мийнет етип атырғанлар еки есе хұрметке ылайықлы болсын. <sup>18</sup> Өйткени Мухаддес Жазыўда: «Түйек айдаған өгиздиң аўзын буўма»\*\*\* хәм «Жумысшы өз мийнет ҳақысына ылайықлы», — делинген\*\*\*\*. <sup>19</sup> Еки ямаса үш гүә болмаса, бир ақсақалға қойылған айыпламаны қабыл етпе. <sup>20</sup> Басқалар қорқыўы ушын, гүна ислегенлерди хәммениң алдында әшкара қыл.

<sup>21</sup> Қудайдың, Масих Ийсаның хәм таңланған периштелердин алдында саған ескертип атырман: хеш кимди айырмай, тек бир тәрәпке болыспай, усы буйырғанларымды орынла.

<sup>22</sup> Биреўди хызметке алыў ушын, оның үстине қол қойып дуә еткенінде, асығыслық қылма. Басқалардың гүналарына шерик болма: өзинди таза тут.

---

\* 5:10 Сөзбе-сөз: мухаддеслердин аяғын жуўған.

\*\* 5:16 Басқа нускада: исениўши бир ер ямаса хаял адамның.

\*\*\* 5:18 Мухаддес Нызамды қайталаў 24:5.

\*\*\*\* 5:18 Санлар 18:31; 2-Жылнама 15:7.

<sup>23</sup> Буннан былай, тек суу ишпей, асказаның хэм жийи-жийи болып туратуғын аўырыўларың ушын, аз ғана шарап та иш.

<sup>24</sup> Айырым адамлардың гүналары белгили болып, оларды ҳүким етилиўге алып келеди. Басқалардың гүнасы болса, соңынан мәлим болады. <sup>25</sup> Сол сыяқлы, жақсы ислер де белгили. Ал хәзир белгили болмаса да, жасырын қалмайды.

### Алтыншы бап

<sup>1</sup> Қудайдың атына хэм тәлийматына тил тиймеу ушын, қуллық мойынтырығы астында болғанлардың хәммеси өз хожайындарын толық хұрметке ылайықлы деп санасын. <sup>2</sup> Хожайындары исениуши болған қуллар болса, туўысканбыз-ғо деп, хұрметсизлик қылмай, керисинше, оларға және де жақсырақ хызмет етсин. Себеби олардың бул жақсы хызметинен пайда көретуғын хожайындар – сүйикли исениушилер-ғо. Усыларды үйретип, нәсиятла.

### *Жалған тәлиймат хәм ҳақыйқый байлық*

<sup>3</sup> Ким де ким өзге тәлийматты үйретип, Ийемиз Ийса Масихтың ҳақыйқат сөзлерин хәм Қудайдың жолына тийкарланған тәлийматты мақулламаса, <sup>4</sup> ол менмен хәм хеш нәрсени билмейтуғын адам болғаны. Айтысуу хәм тартысуу кеселине жолыққан бундай адамның гәплери күншиллик, алауызлық, өсек хәм жаман гүманларды келтирип шығарады. <sup>5</sup> Ақыл-ойлары уўланған, ҳақыйқатлықты жойтқан, Қудайға хызмет етиу арқалы байыуға болады, деп ойлайтуғын бул адамлар арасында бәрқулла тартыслар болады.

<sup>6</sup> Өзинде барға қанаат етип, Қудайдың жолы менен жүриу – үлкен жетискенлик. <sup>7</sup> Өйткени бизлер бул дүньяға хеш нәрсе алып келмедик хәм оннан хеш нәрсе де алып кете алмаймыз. <sup>8</sup> Жейтуғын хәм кийетуғын нәрселеримиз болса, усыларға қанаат етейик. <sup>9</sup> Ал байымақшы болғанлар азғырылыуға ушырайды. Олар адамларды бөлеге жолықтырып набыт қылатуғын көп мәниссиз хәм зыянлы хәуеслердің дузағына илинеди. <sup>10</sup> Себеби хәр түрли жаманлықтың негизи – ақшаны сүйиу. Айырымлар ақшаның изине түсип, исенимнен қайты хәм өзлерин көп азаптарға дуушар етти.

<sup>11</sup> Хәй, Қудайдың адамы, сен бул нәрселерден аўлақ бол. Ал ҳақлыққа, Қудайдың жолы менен жүриуе, исенимге, сүйиспеншиликке, сабырлыққа хәм мүләйимликке умтылып жаса. <sup>12</sup> Исеним ушын болатуғын жақсы гүресте жан-тәнің менен хәрекет етип, мәңгилик өмирди жеңип ал. Өйткени Қудай сени усы мәңгилик өмир ушын



шақырған хәм сен көплеген гүәлар алдында исениминди ашық тән алғансаң. <sup>13</sup>Хәммеге өмир беретүғын Қудайдың хәм Понтий Пилат тергегенде тураклылық пенен гүәлык берген Масих Ийсаның алдында саған мынаны буйыраман: <sup>14</sup>Ийемиз Ийса Масих келгенше, өзине берилген буйрықларды орынлап, минсиз хәм айыпсыз бол. <sup>15</sup>Қудай Өзи белгилеген ўақытта Ийса Масихтың қайта келиўин көрсетеди. Қудай – алғыс-мақтаўларға ылайықлы жалғыз Хәким, патшалар Патшасы, хәкимдарлар Хәкимдары. <sup>16</sup>Жалғыз Қудайдың ғана басында өлим жоқ. Ол хеш ким жақынлай алмайтуғын нурда жасайды, Оны хеш ким көрмеген хәм көриўи де мүмкин емес. Хүрмет хәм мәнгилик күш-күдирет Оныки болсын! Аўмийин.

<sup>17</sup>Бул дүньядағы бай адамларға менмен болмаўды хәм өткинши байлықтан үмит етпеўди буйыр. Ал олар рәхәт көриўимиз ушын бизлерге хәмме нәрсени мол-мол етип беретүғын Қудайдан үмит етсин. <sup>18</sup>Оларға жақсылық ислеўди, жақсы ислер менен бай болыўды хәм өзінде барын басқалар менен бөлисип, сақый болыўды да тапсыр. <sup>19</sup>Сонда олар хақыйқый өмирге ийе болыўы ушын, өзлерине келешекте беккем таяныш болатуғын ғәзийне топлайды. <sup>20</sup>Хәй Тимофей, саған исенип тапсырылғанды сақла. Жарамас сөзлерден, өтириктен «билим» деп аталып, хақыйқатқа қарсы туратуғын тәлийматлардан аўлақ бол. <sup>21</sup>Себеби айырым адамлар бул жалған билимге берилип, исенимнен қайтты.

Қудайдың мийрими сизлерге яр болсын!